

wairua a Rawiri: "A kanikani ana a Rawiri i mua i a Ihowa." I hari wairua a Himiona, "Katahi e te Ariki ka tukua to pononga" etc. I hari wairua "te ope o te rangi.....e mea ana, kia whai kororia te Atua i runga rawa" etc.

Na, ka kite ai tatou, ko te hari wairua nei: **KO TE ATUA I TE TUATAHI, KO KOE MO MURI.** Ki te tika tenei, ka tika te katoa o au whakarite i nga tikanga o te **RA KIRIHIMETE.**

TE RA KIRIHIMETE:

He ra hari, harakoa mo te whanautanga o te Tama a te Atua ki te ao. I hari nga mea katoa, mai te rangi tatu iho ki te whenua. He hakari tenei i puritia e te Haahi Karaitiana o nehera, a mohoa noa nei, engari kaore i te ra kotahi. I mea a Keremeneta o Archanaria ko etahi pupuri ai i te 20 o Mei, ko etahi he marama tuturu i mua mai. Ko te wahanga rahi o te Haahi o te Rawhiti i hui i tenei ki te taha o te Hakari o te Whakaaturanga, ki te 6 o Hanuere, no te mea i kiia ko te ra tera i iriiria ai a te Karaiti. Na te Haahi o Konotinopera (Constantinople) i whakahurirapa taua ra mo te 25 o Tihema, katahi hoki ka tangohia e era atu Haahi, a ka tae mai nei ki a tatou. Ko te Haahi ia o Aminia mai ra ano e pupuri nei i taana Kirihimete i te 6 o Hanuere.

Ahakoa te tohipa o nga whakarite o mua mo taua Ra Kirihimete engari ko te Ao Karaitiana o naia nei kua tango ko te 25 o Tihema taua RA. Ina ra e whia ake hoki ra ko te 25 o tenei Tihema. Ka pehea ra tau whakanui i tau Kirihimete? Ina na, ta nga Anahera:— "*Kia whai kororia te Atua i runga rawa, kia mau te rongo ki runga ki te whenua, me te whakaaara pai ki nga tangata.*" Ina ano, he Atua Ia, ka tango nei i te ahua tutua o te tangata. Piripai 2. 6--8. Ka whanau ki ro tepara. Ruka 2. 7. Ka rawakore noaiho. 2 Kori. 8. 9. Enei katoa i pa ki te Tama a te Atua, mou moku te take. He aha ra ta taua mona?

Me hari noa? Kaore pea e 'nawhe.' Me pera pea i ta nga MAKI, me mawhera nga taonga hei whakatinana i te hari, ara, hei awahina i nga take i whanau mai ai Ia ki te ao nei. Ko aua taonga, ko au whakahere i te wa o te Kaingatahitanga Tapu. Ko tenei te karakia nui o te RA o te Kirihimete.

Tena koutou! Mere Kirihimete!

KIA MAHARA KI "TE TOA TAKITINI"

Ko te putanga whaka mutunga tenei o te pepa mo Te Tau Tawhito, na reira ka puta nga mahara ki nga kai tutu korero mai, ki nga kai tango i te pepa, ka mahara ake kia whakaputaina atu nga mihi me nga 'taikiu' maha, aroha hoki kia koutou katoa mo te nui o te manaaki. Katahi ano ka penei te nui o te